



Carlo Darmanin

(1825 – 1909)

Kitba ta'

Albert Micallef

Carlo Darmanin twieled l-Isla fl-1825, il-ġenituri tieghu kienu Giuseppi u Marija li kien kunjomha Cumbo meta kienet xebba. Hu kien ġie mghammed minn Dun Fortunat Costù fil-Bażilika ta' Marija Bambina l-ghada li twieled, jiġifieri nhar il-31 t'Awwissu. Il-parrinijiet tieghu kienu Vincenz Cumbo, zijuh, u Marija Farrugia mart Karlu Farrugia li kien sekond kuġin t'ommu.

Il-Malti jghid, iben is-sengha ghandu nofsa. Hekk fil-każ ta' Carlo li flimkien ma' missieru u diversi minn hutu (ghax kien ġej minn familja kbira) kien tharreġ u kien jahdem fil-hanut tad-ditta *Giuseppe Darmanin e Figli*. Għall-ewwel il-familja Darmanin kienu jiehdu kummissjonijiet ghax-xogħol fl-irham, bħal nghidu ahna, altari, fontijiet tal-magħmudija u lapidi ta' l-oqbra. Niftakar lill-istatwarju Ghawdxi Wistin Camilleri, jirrakkontali, li ċertu wiehed Sqalli kien fetah hanut ta' marmista u dan spiċċa kompetitur kbir għad-ditta Darmanin. Kull deni trid tiehdu b'ġid ghax b'rihet hekk l-ahwa Darmanin issoktaw jahdmu fil-kartapesta jew kif kienet magħrufa dak iż-żmien, fil-plastika. Huh Giovanni, li kien l-ewwel wild fil-familja u li kien twieled nhar it-3 t'April, 1817, fil-Belt Valletta kien l-aktar fost l-ahwa li baqa' jissemma bħala statwarju wara Carlo. Giovanni hu l-aktar magħruf għall-istatwa tal-Madonna tal-Ġilju (1876) ta' l-Imqabba.

Meta Carlo kien għad għandu biss 23 sena, kien ingħaqad fi żwieġ m'Annette Ready, xebba Skoċċiża bint John u Eleonore Byrne. Annette kienet twieldet f'Hal Ghaxaq fl-1833. Kien żewwiġhom Dun Ġwann Depasquale nhar is-27 ta' Frar 1848 u bħala xhud kellhom lil Grezzju Galea. Huma kienu marru joqogħdu fl-Isla f'174/176 Triq il-Vitorja iżda wara marru joqogħdu l-Hamrun, f'dar li kellha nurmu 190, Triq Irjali San Ġuzepp fejn kellu hanut tax-xogħol ukoll. Il-koppja Darmanin kellhom familja tipika ta' dawk iż-żminijiet ghax kellhom mill-inqas sittax-il wild. Dawn kienu: Emanuel (1849), Frangisku (1850), Maria Karmela (1851), Ġuzeppi (1853), Cesare (1855), Giovanni (1856), Guljermu (1859), Ġerardu (1861), Maria Ġosefa (1863), Maria Vittorja (1864), Frangiska (1865), Enriku (1867), Renaldu (1870) u Marija Karmela (1870). Milli

jidher sew Ġuzeppi li kien twieled fl-1853 kif ukoll Maria li twieldet fl-1851 kienu mietu żghar ghax li kieku ma kinux se jissemmew bl-istess ismijiet żewġ itfal li twieldu aktar tard. Carlo kien imfahhar wisq għall-uċuh ta' l-istatwi tieghu, l-aktar għall-uċuh ta' l-aṅgli, tal-Madonna kif ukoll ta' xbihat tan-nisa mit-Testment l-Antik. Jingħad tabilhaqq li kemm martu kif ukoll uliedu servew ta' mudelli fit-tiswir tal-vari tieghu.

Annette mietet il-Hamrun fit-28 ta' Awwissu, 1897, tnax-il sena qablu u kienet midfuna fiċ-ċimiterju ta' Santa Marija Addolorata, f'Rahal Ġdid.

Carlo Darmanin hadem bosta statwi sbieh iżda wiehed ma jistax ma jsemmix li dan l-artist, li hu magħruf bħala l-prinċep ta' l-istatwarji Maltin, kien l-awtur ta' hames statwi titolari li għadna ngawdu l-ġmiel ta' tlieta minnhom sal-ġurnata tal-lum.

Fl-1863 Carlo kien lesta għar-rahall ta' Sannat fil-ġżira t'Għawdex statwa ta' **Santa Margerita**. Din kienet turi lill-qaddisa waqt il-martirju tagħha u għalhekk kien hemm partijiet minn ġisimha jidhru.

L-Isqof t'Għawdex Mons. Camilleri deherlu li kienet xi ftit skullata u għalhekk ipprofanaha. Fl-1891 saret ohra flokha mid-ditta f'Marsilja fi Franza, *Gallard et Fils Statuarie*. Wara l-wasla ta' din il-vara l-ġdida, ta' Darmanin ġiet imwarrba fil-bini tal-kampnar tal-knisja parrokkjali sa ma nqerdet kwazi għal kollox hliet ir-ras li spiċċat għand l-istatwarju Ghawdxi Wistin Camilleri.

Dun Salvatore Parnis, Kappillan ta' Hal-Lija, kien nieda konkors fost l-artisti Maltin ta' dak iż-żmien, sabiex ihejju abbozz għall-istatwa li turi t-**Transfigurazzjoni ta' Kristu**. Carlo kien dahal għal din il-kompetizzjoni u kien għamel mudell li kien juri sitt figuri: Ġesù, Mosè, Elija u l-Appostli Pietru, Ġakbu u Ġwanni. Minhabba d-dimensjoni tal-knisja l-artist ġie mitlub jagħmel abbozz iehor fejn thallew barra l-figuri tat-tliet Appostli li ġew inkużi bħala basso riljiev fil-pedestall. L-ewwel mudell illum għadu jista' jitgawda fil-mużew tal-Knisja ta' Hal-Lija. It-tieni mudell li fuqu ssawret l-istatwa tas-Salvatur kien inxtara minn missier wiehed saċerdot mill-istess rahal u wara għadda għand Dun Edwin Sammut. Sa l-1984 din l-istatwa kienet propjetà ta' Richard Vella





minn tas-Sliema. L-istatwa tas-Salvatur kif nafuha lllum kienet tlestiet fl-1864 u swiet mitt lira Sterlina. L-ahhar restawr li sar fuq din l-istatwa kien fl-1983 mill-istatwarju Ghawdxi, Michael Camilleri Cauchi.

Carlo Darmanin kien hejja l-istatwa ta' **San Leonardu**, ghal Hal Kirkop fl-1877. Din illum tinsab fis-sagristija minhabba li fl-1949 inhadmet ohra fl-Italja, din id-darba imnaqqxa fl-injam u mhux tal-kartapesta bhall-ewwel wahda li tabilhaqq ma kinitx taghmel ghajb lill-vara l-gdida.

L-istatwa ta' **San Gejtanu** li tinsab fil-Knisja Parrokkjali tal-Hamrun hija wkoll statwa sabiha ta' dan l-istatwarju. L-istoriku Pietru Pawlu Castagna jghidilna li din l-istatwa kienet tlestiet fl-1885 u kienet swiet hamsa u ghoxrin lira Sterlina.

L-ahhar statwa titolari li kien hadem Carlo hi dik ta' **San Ġiljan**, u kienet giet imhallsa minn Salvatore Mattei mill-Belt u li kellu post ta' villeggiatura f'San Ġiljan. Il-kuntratt kien sar nhar id-19 t'Ottubru, 1892 min-nutar Michele Luigi Casolani fid-dar tas-Sur Mattei, li kienet iggib in-numru 36, Strada Reale. Dan il-kuntratt kien iffirmit mill-Kappillan Giuseppe Scerri, minn Salvatore Mattei benefattur, mill-istatwarju Carlo Darmanin, u mix-xhieda Agostina Zerafa, u Giuseppe Monreal. Din l-istatwa jinghad li kienet swiet sitta u ghoxrin lira Sterlina.

Minbarra l-vari titolari li ghadna kemm semmejna, l-isem ta' Carlo Darmanin ghandu rabta ma' diversi vari sbieh tal-Ġimgha l-Kbira. Ma jistax wiehed ma jsemmix b'mod partikolari l-vara ta' **Kristu fl-Ort** li kienet inhadmet ghall-Knisja Parrokkjali ta' Bormla fl-1878. Din hija opra stupenda fost l-aqwa xoghlijiet li qatt hargu minn idejn dan l-artist. Hawn insibu lil Kristu, mixhut fl-art ikkonfortat minn żewġ angli. L-espressjoni ta' l-uċuh sbieh kif ukoll l-armonija u bilanċ fil-kompożizzjoni jqanqlu devozzjoni kbira fost dawk li jieqfu jimmeditaw quddiemha u jirriflettaw fuq dik it-trauma li ghadha minna Kristu. Sett tradizzjonali tal-vari tal-Ġimgha l-Kbira kien f'dak iż-żmien jikkonsisti fi tmien stazzjonijiet. Kien Carlo Darmanin li dahhal ghall-ewwel darba l-vara tal-**Bewsa ta' Ġuda**. Din l-istatwa kienet tlestiet ghall-Knisja ta' San Ġorġ f'Hal Qormi fl-1903 u baqghet unika fil-gżejjer taghna sa l-1962 meta żżanznet vara simili fil-parroċċa taż-Żejtun,

xoghol l-istatwarju Angelo Capoccia minn Lecce fl-Italja. Jekk nissoktaw insemmu l-istatwi li hargu minn idejn dan l-artist niehdu fit-tul, l-aktar jekk nieqfu biex naghmlu analiżi tar-reqqa li biha gie esegwit ix-xoghol. Carlo kien jahdem ghal qalbu meta kien ikun mitlub jittratta sugġett Marjan. Xhieda ta' dan huwa n-numru sabih ta' statwi tal-Madonna li hadem tul il-medda tas-snin. Taht it-titlu tar-**Rużarju** ghamel dawk ta' Had-Dingli, il-Mellieha, Hal Qormi, Hal Ghaxaq, Tas-Sliema, iż-Żurriq, in-Naxxar, il-Qrendi u ohra ghall-Maltin f'Alessandrija fl-Eġittu. Kien ittratta ix-xbiha tal-Madonna taht titli ohrajn ghal diversi knejjes ohrajn. Wiehed ma jistax ma jsemmix il-vara sabiha tal-**Madonna ta' Lourdes** li tinsab fil-Knisja tal-Qrendi. Din kienet inhadmet ghoxrin sena biss wara li l-Madonna kienet dehret lil Bernardette. Dun Pietru Pawl Xuereb kien ghamel l-ewwel purċissjoni biha fl-1878.

Carlo Darmanin miet fl-ghomor ta' 84 sena fid-dar tieghu l-Hamrun nhar il-25 ta' Novembru 1909 ftit xhur wara l-mewt ta' huh Giovanni (4.12.08). Il-gazzetta *Malta* tad-29 ta' Novembru 1909 harġet bl-ahbar tal-mewt tieghu. Hi qalet hekk: *Giovedì scorso, al Hamrun, verso le ore 10.30pm rese l'anima al suo creatore il rinomato artista in plastica e famoso statuario, Signor Carlo Darmanin nella veneranda età di 85 anni.* Il-gazzetta tgħid li kellu 85 sena iżda fil-fatt kellu sena inqas. Id-difna saret fi-8.00 ta' fil-ghodu tas-27 ta' Novembru, f'wiehed mill-oqbra tal-Konfraternità tas-

Santissima Trinità ta' l-Isla. Il-qabar qieghed Div. Punente, Sezzjoni K. Kompartamento A, numru tal-qabar 67. Hu kien it-80249 li gie midfun fiċ-ċimiterju ta' l-Addolorata u m'hemm l-ebda tifikira fuq qabru. Ix-xoghol tieghu tkompla minn diversi allievi li hu kellu, fosthom Karmenu Mallia (1869 – 1931) minn Hal Qormi li kien imlaqqam il-Lhudi, li kellu l-hanut tax-xoghol li kien igib in-numru 178, Strada Reale San Ġorġ, Hal Qormi.

Isem Carlo Darmanin ghadu mfakkar f'hamest irhula li semmew triq għalih: il-Qrendi, Hal Lija, il-Mosta, Hal Kirkop u l-Hamrun. Dawn kollha huma kburi li ghandhom xi xoghlijiet minn tieghu. Kif rajna Carlo Darmanin jew Karlozzu, kif kien maghruf minn ta' madwaru ta' sehem kbir bhala statwarju Malti tal-kartapesta.

